



ቃል ፕረዚደንት ኢሳይያስ አፈወርቂ



ዝኸበርከንን ዝኸበርኩምን ተሳተፍቲ

በዛ ዕዝዝቲ ዕለት፡ ንሃገራዊ ሓርነትን ጸወን (protection) ልዑላዊነትን፡ ብጅግንነት ንዝተሰዉኡ ሰማእታት፡ ብክብሪ ንምዝካር፡ ኣብ ውሽጢን ወጻኢን፡ መላእ ህዝቢ ምስ ህጻናትን ኣረጋውያንን፡ ዝተፈላለዩ መስናድኦታት. . . ምብራህ ሽምዓ፡ ምትካል ኣግራብ፡ ስፓርታዊን ባህላዊን ንጥፊታት ዝወደቡ ኩሎም፡ ልዑል ምስጋና።

ዝኸበርከንን ዝኸበርኩምን

ዓመተ 2018 ብፍሉይ፡ ምስ ዝሓለፈ ፈላሚ ዓመት ካልኣይ ርብዓ-ዘመን ናጽነትና፡ መዋእል መቐይሮ ወይ ምስግጋር ዝርኣየለን ዘሎ ዓመታት ብምዃንን ንናይ ሎሚ ዕለተ ሰማእታት ፍሉይ መዳዘን ዝህብ'ዩ። ህዝቢ ኤርትራ ጥራይ ዘይኮነ፡ እንተላይ ህዝቢ ኢትዮጵያ፡ ንልዕሊ ፍርቂ ዘመን፡ ንግዳዊ ዓለማዊ ኣጅንዳታት ከገልግል ተባሂሉ ብዝተሓርየ ፓሊሲታት፡ ናይ ክልተ ወለዶታት ዕድላት ከሲሮም'ዮም። ብናይ ሓባር ቃልሲ ሓርነታቶም ረኺቦም፡ ንኸለተኣዊ ተመላላኢ ረብሓታቶም ጥራይ ዘይኮነ፡ ንሓባራዊ ዕብየት ህዝብታት ቀርኒ-ኣፍሪቃን ኪኖኡን፡ ኣብ 1991 ናብ ሓድሽ ምዕራፍ ኣብ ዝተበገሱሉ፣ ኣብ'ዚ ዝሓለፈ ርብዓ-ዘመን፡ ብደግሲ ዝምቡዕ ዓለማዊ ፓሊሲታት፡ ዝወረደ ዕንወት ዝተኸሰረ ዕድልን፡ ዝተኸፍለ መስዋእቲን ኣዝዩ ከቢድ'ዩ ነይሩ። ስለስተ ተኸታተልቲ ምምሕዳራት ኣብ ዋሺንግተን፡ ብሎተሪያ ሶቭየት፡ ተረኽቦ ኢሎም ዘንቀሉዎ ፍልስፍና ዓለማዊ ስርዓት፣ ኣብ'ዚ ዝሓለፈ 25 ዓመታት፡ ንኣሜሪካ ኣብ ርእሲ ዘውረዶ ናይ ትሪልዮናት ቁጠባዊ ክሳራ፣ ብናይ ጽልዎ ሚዛን 'ተተራእዮ'ውን፡ እቲ ምንቁልቋል ዓቢ እዩ ነይሩ። ኣብ ዞባና ብገፈሑ ዘኸተሎ ምምዝባልን ዕንወትን'ውን ዝዘፍ'ዩ። እዚ ሕጂ ዓመትን መንፈቕን ገይሩ ዘሎ ምምሕዳር ትራምፕ፡ ውጽኢት ናይ'ቲ ዝሓለፈ ክሳራታት ስለ ዝኸነ፡ ነቲ ክሳራታት ዘኸተለ ፓሊሲታት ንምቕያር ብዘለዎ ድልየት፡ ዝተፈላለዩ ኣመታት ክህብ ጸኒሑ'ሎ። ኪኖ ዘመተ ምንቕው፣ ዘጋጥሞ ዘሎ ተቐውሞታት ውሑድ ኣይኮነን። ድልየቱን ክእለቱን ብንጹር ክንፈርድ ዘሀውኸ እኳ እንተዘይበልና፡ ብንጡፍ ክንጸምድ ብዝቐየሰናዮ እስትራተጂያዊ ሕርያ፣ ብዘይቅድም ብይን (prejudge ከይገበርናን) ሲጋእ-መጋእ ክይበልናን፡ ምስ መሻርኽትና ተሓባቢርና፡ ነቲ ምምሕዳር ናብ'ቲ ቅኑዕ መኣዝን ክንድርኽ ክንሰርሕ ኢና።

ዝኸበርከንን ዝኸበርኩምን

ኣብ ዞባና ብሓፈሻ፡ ኣብ ኢትዮጵያ ኸኣ ብፍሉይ፡ ኣብ'ዚ ቀረባ ዝተቐልቀለ ተርእዮታት፣ ግቡእ ኣቓልቦ ዝሓትት ምዕባላ'ዩ። ወያነ ምስ ዘሸቀሉዎ ዘራያት ናይ ዝተኸተሎ ኣዕናዊ ፓሊሲታት፣ ዝዓብዩ ግዳይ ወይ ክሳራ፡ ንቕልቁል ከምዝተፋነን ዝተገደደ ህዝቢ ኢትዮጵያ'ዩ። ወያነ፡ ናይ ህዝቢ ኢትዮጵያን ህዝቢ ኤርትራን ተመላላኢ ጉልበት ኪፈጥር ዝኸእል ዝነበረ ኣወንታዊ ክልተኣዊን ዞባዊን ኩሎ-ጎናዊ ዕብየት ምኹላፍ'ውን፡ ካልእ ዝዓብዩ መንዳእቲ እዩ ገይሩ። ናይ 27 ዓመታት ግዜ ምንቐሕን ክሳራን፣ ኣዚዩ ከቢድ'ዩ። እቲ ሃሰያ ንህዝቢ ኢትዮጵያ፡ ኪኖ

ምጽዋር ስለዝኸደ ግን፡ ህዝቢ ነዲሩ ንዲቡ፡ “ይአክል!” ስለዝበለ፤ ናይ ወያነ ኣሸካዕላል ኣብቂዑ፤ “game over” ተባሂሉ። ኢትዮጵያ ኸኣ፡ ኣብ እዋን ምስግጋር ወይ መቐይሮ ትርከብ። ናቢይ? ብኸመይ? ዝብሉ ሕቶታት ኪለዓሉ ንቡር እዩ። ነቲ ግዕዙይን ሕሙምን ኣድጊ ኣጺብካ ቅርዑይ ሃዋሁ ምምጻእ፤ ግዜን ስራሕን ይሓትት’ምበር፡ እቲ መአዝን ንጹር’ዩ።

ወያነን ዝተፈላለዩ ጉግታትን (vultures) እቲ ለውጢ ኣሰናቢዱዎም ጥራይ ዘይኮነ፡ ጸወታእም ከም ዘብቀዐ ኣረጋጊጸም ስለ ዝፈልጡ፡ ወልፎም ከይተርፎም፡ ንዝኸነ ለውጢ ንምዕንቃፍ ዘይህቅንዎ ኣይኪህሉን እዩ። ሓደ ካብቲ መናውሒ-ዕምሮምን መሰናኸልን ኢሉም ዝሓሰቡዎ ዝበለዩ ሸጣራ፤ ምስ ኤርትራ ወጥሪ ከም ዝቐጽልን፡ ዘይሕጋዊ እገዳ ከምዝዕቀብን ምስራሕ ስለዝኸነ፤ ነቲ ብዘይምኸኒት ዘባርዕዎ ትርጉም ዘይብሉ ግጭት ዶብ ተንጠልጠሉ ከም ዝጸንሐ ንምግባር፡ ኣብዚ ዝሓለፈ ቅንያት ከጋውሕዎ ዝፈተኑ “ሕራይ. . . ግን” ዝዓይነቱ ጣቋ፡ መርኣያኡ’ዩ። ሕሙም ሕልናእም ብዓቢኡ ግን፡ ኣብ ኢትዮጵያ ዝኸነ ለውጢ ምቕጻይ’ዩ።

ከም ናይ ኤርትራ ተመሳሳሊ፤ ናይ ህዝቢ ኢትዮጵያ ድልየት ንስኒት ምስ ኤርትራ፤ ሓድሽ ምህዞ ኣይኮነን። ኣብ’ዚ መወዳእታ ክስደድ ዝጸንሐ ኣወንታዊ ምልክታት ከኣ፡ መግለጺ ናይ’ቲ ህዝባዊ ሕርያ’ዩ ኪበሃል ይከኣል። ተመላላእነት ናይ ክልቲኦም ህዝባታትን ሃገራትን፤ ክልተኣዊ ሓባራዊ ረብሓታቶምን ዕብየቶምን፤ ንልዕሊ ክልተ ወለዶታት ዝደኸምናሉን ዝተሰዋእናሉን ብጹእ ዕላማ ስለ ዝኸነ ኸኣ፤ ብንጥፈት ንጸምደሉ ቀዳምነት እዩ። ስለ’ዚ ኸኣ፡ ወጻኢ ካብ ዘመተታት ህዝባዊ-ርክባትን ዜናዊ ምቅብባልን፤ ንህሉው ኩነታት ብቐጥታን ብዕመቁትን ምእንቲ ክንፈልጦን፡ ቀጻሊ ውጥን-ስራሕ ምእንቲ ክንነድፍን፡ ልኡኽ ናብ ኣዲስ-አበባ ክነበግስ ኢና።

ዝኸበርኩንን ዝኸበርኩምን

ብዛዕባ ዓለማዊን ዘባዊን ኩነታት ዝህልወና ቅኑዕ መረዳእታን፡ እንቐይሶም ፖሊሲታትን፡ ነቲ ቅድሚኡ ኩሉ ‘ንሰርዖ፤ ዘቤታዊ ውህደትን ሓይልን፡ ቁጠባዊ ዕብየትን ራህዋን፡ ኣገዳሲ ኣበርክቶ ስለ ዘለዎ፤ ዝተፈላለዩ ጽላታዊ ልምዳታዊ መደባትና፤ ምስ ጎረባብትና ብሓፈሻ፡ ብፍሉይ ከኣ ምስ ኢትዮጵያ ኣዛሚድና ክንርእዮ ባህርያዊ’ዩ። ክሳብ ንሓርነት ከቢድ መስዋእቲ ዝኸፈልናሉ፤ ድሕሪ ሓርነት’ውን ንድሕነት ልዑላዊነትና ሰማእታት ዘሕለፍናሉ ስለዝኸነ፤ ሕጂ ብዝያዳ ክንሰርሓሉ መብጽግናን ሞሳ ሰማእታትና’ዩ።

!ዘለኣለማዊ ዝኸበሪ ንጀጋኑ ሰማእታትና

ዓወት ንሓፋሽ

20/6/2018